



24 ta' Ġunju

JUM L-ANNIVERSARJU TAL-GHAQDA MATUL IS-SNIN

kitba ta' Horace Muscat

Kuntrarju ghal dak li ghamlu jew jaghmlu Ghaqdiet tal-Baned ohra fil-gzejjer taghna, l-Ghaqda tal-Mużika San Ġejtanu, dejjem kienet ċerta mid-data li fiha twieldet u dejjem iċċelebrat dan il-jum. Hi qatt ma ġebdet dati u laqqgħet raġunijiet biex forsi żżid xi ftit snin u tidher aktar antika. Dejjem fakkret u żammet b'ghożża il-jum tat-twaqqif taghha, jiġifieri l-24 ta' Ġunju 1906.



Naraw madwarna każini li twieldu bhala każini b'ghanijiet diversi bhal nghidu ahna Circolo Sociale, u mbagħad mal-mixja taż-żmien iddeċidew li jarmaw banda. F'dan m'hemmx hażin, iżda l-iżball isir meta jġibu bhala data tal-bidu tal-banda id-data ta' meta twaqqaf il-każin b'ghanijiet totalment differenti. Issib ukoll Ghaqdiet, kemm fil-passat u kemm riċentament li biddlu l-isem tagħhom għal darba, darbtejn jew aktar, fittxew modi kif b'xi mod jorbtu isimhom ma' ismijiet antiki fir-rahul u b'hekk ikunu jistghu jghidu li l-istorja tagħhom tmur lura fiż-żmien kemm jista' jkun.

Dawn is-sitwazzjonijiet jistghu iwasslu għal kontroversji u wkoll piki mhux meħtieġa.

L-Ghaqda tal-Mużika San Ġejtanu dejjem kienet ċara fil-hwejjeġ importanti. Taf li twieldet fl-24 ta' Ġunju 1906. Taf li isimha dejjem kien għall-Patron tal-Hamrun, San Ġejtanu, u taf li sa mill-bidu nett sal-lum, l-għan ewlieni u primarju tagħha kien it-tixrid u t-tagħlim tal-mużika u mbagħad

b'mod sekondarju dak li sservi ta' centru soċjali u lokal ta' mistrieh għall-membri u għall-Hamruniżi. Dawn it-tliet pedamenti issawru fl-ewwel jiem u fuqhom biss saret il-binja ta' 94 sena, bla ma qatt inżerghu dubji dwarhom.

L-Ghaqda taghna ukoll setgħet sfat vittma ta' hafna tibdil u ċaqlieg li kienu jhawdu hafna mhuh u joholqu hafna piki li żgur ma jkunu ta' l-ebda gid. Izda hi, li dejjem tkabbret bil-wirt taghha, żammet soda ma' grajjietha u onorat dejjem il-memorja tal-fundaturi taghha u l-għanijiet stabbiliti fl-ewwel jum.

Qed ngħid dan għaliex mill-istorja naraw li qabel l-Ghaqda tal-Mużika San Gejtanu imwaqqfa fl-1906 (l-Ghaqda taghna), fil-Hamrun kienet teżisti banda oħra bl-istess isem ta' San Gejtanu. Qed nirreferi għall-Filarmonica San Gaetano, imwaqqfa fl-1893, li kienet daqqet għall-ewwel darba fil-pubbliku ġewwa l-Hamrun INNU LIL SAN GEJTANU nhar il-festa ta' San Pawl fl-25 ta' Jannar 1894, innu li kien kompożizzjoni tas-surmast u fundatur taghha, Mro. Edwardo Farina, li kien ukoll organista tal-parroċċa taghna.

L-isem ta' San Gejtanu kien ukoll qabel din il-Filarmonica, anzi qabel it-twaqqif tal-parroċċa, l-isem ta' Ghaqda oħra li niltaqghu maghha fis-sena 1876.

Stajna, b'kombinazzjoni minn hawn, b'tigbida minn hemm u b'hafna loġhob, inġebbd u nlaqqghu ċirkostanzi matul iż-żmien biex nohorgu ngħidu li twelidna fl-1876 u ahna l-ewwel fil-Hamrun. Dan ma sar qatt u ma jsirx, għaliex il-fatti huma ċari u jagħmlu l-akbar unur lill-Ghaqda taghna.

Nafu mill-istorja u nafu mill-ġurnali ta' l-epoka li sezzjoni tal-poplu tal-lokal ma setgħet tniżżel b'xejn it-titular ta' San Gejtanu u dejjem hasbet li għandha d-dritt tiddetta kollox u dejjem. Nafu li l-Filarmonica San Gejtanu twaqqfet fi żmien li fih kienet ġa twaqqfet Ghaqda Mużikali fil-Hamrun li hadet isem ta' Patrun u ta' raħal li kienu jeżistu fil-moħħ biss ta' xi whud, għaliex il-Gvern kien jgħaraf il-lokal bhala HAMRUN u l-knisja kienet għarfet it-titular bhala SAN GEJTANU. Setgħet il-Filarmonica San Gaetano tal-1893 twaqqfet minn Hamruniżi li ma setghux inizzlu n-nuqqas ta' ġieħ mogħti lill-aktar ismijiet għeżieħ taghna, bhalma tindika ċerta kitba fil-ġurnali ta' dak iż-żmien? Seta' kien li l-Filarmonica San Gaetano sfaġxat u waqfet għaliex quddiemha sabet hitan għoljin wisq?


L-Ghaqda tal-Mużika San Gejtanu taf it-twelid taghha fuq it-taraġ taz-zuntier tal-Knisja Parrokjali meta grupp ta' żgħażaġh, ewlieni fosthom FRANCESCO BUTTIGIEG, iddeċidew li jwaqqfu banda li ġġib l-isem ta' SAN GEJTANU. Dan kien fl-24 ta' Ġunju 1906. Hadmu fuq li hadmu, irsistew u bnew. Għażlu Surmast, inkiteb Innu, hatru Kumitat, krew dar u dawruha f'Kazin u 44 jum biss wara, fil-jiem tal-Festa ta' San Gejtanu, il-BANDA SAN GEJTANU għamlet l-ewwel servizz fl-istorja taghha.

Dan ix-xogħol hekk vast li dawn iż-żgħażaġh riedu jwettqu fi żmien hekk qasir, serva biex imlihom bl-akbar żelu. Il-fatt li rnexxew fi hsiebhom mela b'ghadab lil min kien kontribom u l-istorja rrepetiet ruhha meta nkitbu u deheru

artikli fil-gazzetti biex il-pulizija tiehu passi kontribom u xxejjen l-inizzjattiva taghhom. Izda din id-darba l-Ghaqda tal-Muzika San Gejtanu kienet twieldet biex tibqa' tghix minkejja kull hajt li ppruvaw jibnu quddiemha.

Tentattiv iehor li sar biex ikisser il-moral ta' l-ewwel membri ta' din l-Ghaqda kien li gie attribwit lilhom il-laqam TAT-TAMAL, b'riferenza ghal hanut ta' l-imqaret ta' Grabiell Azzopardi li kien bieb ma' bieb mal-Kazin il-gdid. Kif irrakontaw l-ewwel membri u fundaturi stess, malajr harget it-twegiba *Ara Msieken x'jinkwetaw!* Hekk twieldu l-laqmijiet tat-TAMAL u tal-MISKINA. L-Ghaqda taghna matul hajjitha, flok sthat bil-laqam li nghatat kif xtaq il-mohh miskin li attribwihulha, tkabbret bih u hadd mill-membri ma jiddejjaq jghid li hu TAMLU. Sal-gazzetta ufficjali tal-Ghaqda issemmiet TAT-TAMAL! Dan bir-raġun, ghaliex laqamna juri l-origini umli li bihom bdejna u li fejn ninsabu illum hu kollu frott tal-hidma sinciera u ġenwina ta' din l-Ghaqda.

Tant l-Ghaqda hi kburija bil-mod kif twaqqfet, bid-data ta' twelidha, b'isimha u bl-ewwel u unici ghanijiet taghha, li sa mill-ewwel snin fittxet li tfakkar bl-ahjar mod JUM L-ANNIVERSARJU taghha, jigifieri l-24 ta'



Il-Kumitat li fakkar il-Ġublew tal-Fidda - 1931 - (Wara): A. Mallia, J. Montfort, L. Lateo, U. Natoli u A. Borg. (Fin-nofs): P. Cutajar, C. Zammit Gera, C. Buhagiar, N. Camenzuli u P. Delali. (Quddiem): H. Mifsud, J. Magro, S. Caruana Dingli, R. Bencini, V. Delali, F. X. Muscat Ph. C. u F. Cilia



Il-Kumitat li fakkar il-Ġublew tad-Deheb - 1956 - (Wara): J. Debattista, C. Azzopardi, J. Bugeja, A. Debattista, A. Briffa, G. Farrugia u J. Spiteri. (Fin-nofs): T. Lentini, J. Degabriele, A. Portanier, V. Quintano, P. Debattista, G. Buttigieg u G. Borg. (Quddiem): J. Haber, P. Camilleri, Dun Frans Camilleri, l-Avukat Anton Buttigieg B.A., LL.D., l-Avukat G. Demarco B.A., LL.D., H. Muscat u s-Surmast J. Abela Scolaro F.L.C.M.



Il-Kumitat li fakkar il-hamsa u sebghin sena mit-twaqqif tal-ghaqda San Gejtanu - (Wara): K. Azzopardi, D. Sciortino, G. Borg, G. Gatt u E. Falzon. (Fin-nofs): E. Maggi, L. Cutajar, E. Taliana, J. Zammit, H. Muscat, T. Lentini u S. Mangion. (Quddiem): Ċ. Grech, E. C. Debono, Dun Frans Camilleri, l-Avukat Anton Buttigieg, l-Avukat John Buttigieg, G. Vella u Mro. N. Mifsud.

ĠUNJU. Dan johroġ ċar mill-informazzjoni li ser naghti fil-bqija ta' din il-kitba.

Nibdew bis-sena 1909, it-tielet Anniversarju tal-Ghaqda u nsibu rrapportat fil-ġurnal **Malta** tat-**23 ta' Ġunju 1909** dan li ġej:-

-Domani, ricorrendo la Festa di San Giovanni, l'anniversario della formazione Filarmonica San Gaetano, uno splendido gonfolone, dono degli ammiratori della stessa, sara' prima benedetto nel suo Circolo ed indi presentato da Mons. Canonico Cap. Don Giov. Sarreo D.D. in Piazza San Paolo del Hamrun alle ore 6.30pm ove sara' svolto un scelto programma.-

Tajjeb ngħidu li din l-ġhotja għadha tinsab fil-Każin, parti bhala bandalora u parti bhala inkwatru.

Immorru għas-sena ta' wara (1910) u nsibu li l-Banda għamlet programm fi Pjazza San Pawl (**Malta, 22 ta' Ġunju 1910**). Fl-1911 ittella' programm fi Pjazza San Pawl u ġie inawgurat il-Każin ġdid (**Malta, 27 ta' Ġunju 1911**) u sena wara sar programm fi Triq id-Duka ta' Edinburgh (**Malta, 29 ta' Ġunju 1912**).

It-tifkira tas-seba' anniversarju tal-Ghaqda (1913), nafu biha permezz ta' kitba ta' korrispondent li kiteb dan li ġej u li żgur għandu jislet tbissima. Dan kiteb :-

-Fl-istess ġurnata ukoll saret daqsxejn ta' festa il-Hamrun mill-Banda San Gejtanu billi dakinhar għalqet sninha. Nixtieqilha għomor twil kif nixtieq lili stess!-

Fil-ġurnal **Malta** tal-**15 ta' Ġunju 1917**, niltaqgħu mat-thabbir ta' programm mużikali b'tifkira ta' l-Anniversarju li kellu jsir f'Misraħ San Pawl.

Fl-1918, l-Ghaqda organizzat programm ġewwa l-Argotti b'riżq is-Socjeta' ta' San Vincenz de Paoli (**Malta, 22 ta' Ġunju 1918**).

It-tifkira tal-Ghaqda tal-Mużika San Gejtanu ta' Jum Twelidha baqgħet dejjem tkun magħmula iżda f'ċerti snin din kienet magħmula b'aktar pompi. Każ simili huwa dak tal-1925 fejn insibu rrapportat f'**The Times of Malta u Progress** tat-**3 ta' Lulju 1925**, dan li ġej:-

-F'San Ġwann il-Banda San Gejtanu daqqet fuq iz-zuntier tal-Knisja. Din is-sena Mro. Gianni Grech, daqq is-sinfonija '24 ta' Ġunju 1925'. Is-sur Robert Bencini ippreżenta ċentru u zewġ vażetti tal-fidda lill-Banda bhala qima ta' l-ammiraturi. Fil-każin kienu miġmugħa rappreżentanti tas-Socjetajiet kollha tal-Hamrun, Kappillan u Saċerdoti u oħrajn fejn saru diskorsi. Il-festin ġie magħluq fost allegrija. Nagħtu prosit lill-Kumitat kollu u lill-Bandisti.-


Mill-istess ġurnal, din id-darba fid-data **25 ta' Ġunju 1926**, naraw li Jum l-Anniversarju fl-1926, tfakkar permezz ta' daqq u fiera fi Pjazza San Pawl, waqt li fit-tifkira fis-sena 1927, skond il-ġurnal **Hmar** tal-**25 ta' Ġunju 1927**, kien ġie ripetut l-istess programm bħal sena qabel, jiġifieri daqq mill-banda u fiera.

Fil-ġurnal **The Times of Malta u Progress** tat-**22 ta' Ġunju 1928**, insibu taghrif dwar il-programm li l-Ghaqda San Gejtanu kienet hejjiet b'celebrazzjoni ta' Jum it-twaqqif taghha. Ghal dik is-sena, naqraw:-

-Ghat XXII Anniversarju tal-Każin San Gejtanu tal-Hamrun, nhar is-Sibt li ġej mit-8pm 'il quddiem, is-Sočjeta' Mandolinistika 'Nicolo' Isouard' sejra ddoqq programm sabih fil-Każin San Gejtanu tal-Hamrun b'kommemorazzjoni tat-22 Anniversarju ta' l-istess Każin. Il-Hadd fl-10am isir riċeviment ta' l-invitati mill-Kumitat, waqt li l-Banda San Gejtanu iddoqq b'ċejjeċ mużikali sbieħ għall-okkażjoni. Filgħaxija mit-8pm 'il quddiem l-istess Banda tghaddi minn Strada Rjali iddoqq marċi brijużi u wara tesegwixxi programm fi Pjazza S. Paolo taht id-direzzjoni tas-Surmast G. Grech.-

Skond il-ġurnal **Ix-Xemx** tal-**21 ta' Ġunju 1929**, it-tifkira kellha l-forma ta' daqq mill-banda u fiera u festin ghas-soċi u familjari.

Nimxu sena u nsibu fit-**Times of Malta u Progress** tat-**23 ta' Ġunju 1930** li:- *Għada, ghelug l-24 sena minn mindu tinsab imwaqqfa il-Banda San Gejtanu tal-Hamrun, l-okkażjoni sejra tiġi mfakkra permezz ta' ballu li fih sejra ddoqq il-Banda tar-Ramillies.-*




L-Anniversarju tal-Ghaqda qieghed jiġi mfakkar b'ikla fuq it-terrazzin tal-Każin

Wasalna f' din il-harsa lejn kif l-Ghaqda iċċelebrat Jum it-Twaqqif tagħha matul is-snin, ghas-sena 1931, is-sena tal-25 Anniversarju. Iċ-ċelebrazzjonijiet speċjali ta' dik is-sena kienu jinkludu pranzu u ballu fil-bitha tal-Każin, tqassim ta' hobż fost il-fqar, daqq ta' marċijiet fi Strada Rjali, programm muzikali dirett mis-Surmast Emanuel Spiteri, At Home fil-Każin u preżentazzjoni ta' Standard mill-Kappillan Dun Gejt Mifsud.

Il-Berka tat-23 ta' Ġunju 1932 tghidilna li l-Banda San Gejtanu kienet ser ittella' Programm fi Pjazza San Pawl għall-festa ta' San Ġwann. Jidderiegi s-Surmast Antonio Zammit.

Dwar iċ-ċelebrazzjonijiet li kienu saru fl-1933 insibu dawn l-avviżi:-
-Għada, is-Sibt, Festa ta' San Ġwann, il-Banda San Gejtanu taħt id-direzzjoni tas-Surmast Antonio Zammit, wara li tkun ghamlet marċ u għaddiet mit-toroq ewlenin tal-Hamrun, iddoqq Programm sabiħ fi Pjazza San Pawl bhala tifkira tas-27 Anniversarju mit-twaqqif ta' din is-Socjeta'. Fil-jum tal-Hadd, 25 ta' Ġunju, fit-8pm, fil-Każin tal-Banda San Gejtanu ser ikun hemm ċena fejn ikunu preżenti il-membri tal-Kumitat, is-soċi u il-familji tagħhom. Fid-9pm jibda ballu fil-wesgħa tal-bitha tal-Każin li jkun miftuh għall-mistednin. Tiehu parti il-Melita Jazz Band. Dhul 7d (bit-taxxa). Nisa gratis.-

Fis-sena 1936, iċ-ċelebrazzjoni tat-twaqqif tal-Ghaqda kien ukoll wiehed kbir tant li minbarra s-sehem tal-Banda, kien mistieden jagħmel żjara uffiċjali fil-Każin għall-okkażjoni il-Gvernatur Charles Bonham Carter u s-sinjura tiegħu, kif ukoll il-Logutenent Gvernatur Sir Harry Luke u hafna nies distinti oħra fosthom il-Kappillan Dun Nerik Cordina Perez.



Il-Gvernatur Charles Bonham Carter li kien ghamel żjara uffiċjali fil-Każin fl-okkażjoni tat-30 Anniversarju tal-Ghaqda fl-24 ta' Ġunju 1936

Il-Berka tat-22 ta' Ġunju 1937 tgharrafna li f'dik is-sena it-tifkira saret permezz ta' Programm Mużikali fi Pjazza San Pawl u l-istess ġurnal fit-**23 ta' Ġunju 1939** jghidilna li kellu jsir Programm Mużikali fi Pjazza San Pawl nhar San Ġwann bhala tifkira tat-33 Anniversarju.

F'dik is-sena bdiet it-tieni gwerra dinjija li ma damitx ma messet ukoll lil gżiritna. Fit-**Times of Malta** tat-**22 ta' Ġunju 1943** insibu taghrif dwar żjara li kien ghamel f'Malta ir-Re Ġorġ VI fejn kien ukoll irrapportat li l-Banda San Gejtanu kienet wahda mill-ftit baned li hadu sehem f'din l-okkażjoni memorabbli.

Celebrazzjoni ohra speċjali li saret f'Jum it-Twaqqif tal-Ghaqda, kienet dik tas-sena 1944. Il-gwerra kienet ghadha ghaddejja u bosta baned kienu weqfin mill-hidma taghhom, iżda mhux il-Banda San Gejtanu. Niftakru li l-Każin kien jintuża bhala skola u bhala qorti kif ukoll kien mekka ghan-nies tas-servizzi. Ix-xogħol tal-Banda baqa' ghaddej tant li kien ghadu kif inhatar Surmast Direttur ġdid, Mro. Joseph Abela Scolaro, li fl-Anniversarju tal-Ghaqda tal-1944 idderieġa l-Banda għall-ewwel darba.

F'rapporti li deheru fil-**Berqa** tat-**23 u tat-30 ta' Ġunju 1944** u f'kitbiet fi ktieb ta' l-okkażjoni insibu li f'jum is-Sibt, 24 ta' Ġunju, nhar San Ġwann, għeluq snin it-twaqqif tal-Banda San Gejtanu u jum l-ewwel programm taht



Il-lapida fl-intrata tal-Każin li tfakkar għeluq il-50 Anniversarju tal-Ghaqda, li nkixfet mill-gvernatur Laycock fl-1956



L-irhama li tfakkar il-75 Anniversarju tal-Ghaqda mikxufa fl-1981, minn Dr. Anton Buttigieg, President ta' Malta u tal-Ghaqda

it-tmexxija tas-Surmast Joseph Abela Scolaro, il-Banda San Gejtanu sejra ddoqq sett ta' marċi brijużi miktubin mis-surmast Abela Scolaro f'marċ li jitlaq minn tarf Triq Sta. Marija u jinżel mit-triq ewlenija għal Misrah San Pawl, fejn il-W.R. Dun Nerik Cordina Perez, Kappillan tal-Parroċċa, ibierek u jipprezenta żewġ standardi, dak Ingliz u dak Malti, qabel mal-Banda ddoqq programm kif ġej:- Innu Pontifiċju, Overture 'Saul' ta' Bazzini, Selection 'Le Wally' ta' Catalani, Overture 'Madame Ruzie' ta' Abela Scolaro, Selection 'Le Villi' ta' Puccini, Suite 'London' ta' Coates, Innu tal-Banda, Innu Malti u God Save The King. Dakinhar wara li ndaqqet l-Overture tas-Surmast Abela Scolaro, il-President Onorarju, Dr. L. Pace LL.D., ipprezenta bakketta tal-fidda lill-istess surmast b'tifkira ta' dak l-ewwel programm, liema bakketta is-sinjura Abela Scolaro irregalat lura lill-Ghaqda fl-1996 fl-okkażjoni tad-disgħin anniversarju.

Ir-rapport ikompli jgħid li kif jintemm il-programm, il-Kumitat iwassal lis-Surmast il-Każin fejn hemm jiltaqa' mal-Bandisti u l-Imsehbini biex jiehdu sehem f'Dinner f'għieħ l-Ghaqda f'għeluq it-38 sena ta' hajjitha. Kollox kellu jintemm b'diskors mill-President u bi brindisi f'għieħ is-Surmast.

Fi żmien is-Surmast Abela Scolaro, Jum it-Twaqqif tal-Ghaqda baqa' jkun iċċelebrat, ġeneralment bl-istess format bhas-sena 1944 jigiġifieri marċ fi Triq



Il-Banda San Gejtanu diretta minn Mro. Joseph Abela Scolaro, waqt id-daqq tal-Kantata lil San Gejtanu fil-50 Anniversarju tal-Ghaqda fl-1956

il-Kbira, Programm Mużikali fil-Pjazza u wara ikla fil-Każin.

Ta' min iżda nsemmu li fl-1947, is-sena li fiha tfakkar l-400 sena mill-mewt ta' San Gejtanu, kienu saru festi kbar fil-Hamrun u l-Ghaqda San Gejtanu kienet bdiet iċ-ċelebrazzjonijiet tagħha fi żmien l-Anniversarju tat-Twaqqif f'Ġunju u baqghet sejra sal-Festa. Żgur li f'dawn il-festi spikka, baqa' u jibqa' msemmi il-kapolavur xogħol ta' Joseph Abela Scolaro u Dun Frans Camilleri, fl-Innu Kantata Lil San Gejtanu.

Wasalna għall-1956, is-sena li fiha l-Ghaqda tal-Mużika San Gejtanu fakkret u ċelebrat il-Hamsin Anniversarju mit-twaqqif tagħha. Saru festi speċjali li wkoll bdew f'Ġunju u baqghu sejrini sal-festa titolari. Minbarra l-marċi u l-programm saru ukoll festini għat-tfal tal-membri u dinner għall-membri u hbieb li waqtu gie mżanzan it-terrazzin tal-Każin li kien għadu kif tlesta. Parti mill-festi li saru kienu jinkludu ukoll il-Konsagrazzjoni tal-Każin lill-Qalb ta' Ġesu' u lill-Qalb ta' Marija mill-E.T. l-Arcisqof Mikiel Gonzi. Okkażjoni oħra kienet iż-żjara tal-Gvernatur Sir. R. Laycock, li kixef irhama ta' tiffkara fl-intrata tal-Każin.

F'din l-okkażjoni il-Banda San Gejtanu kienet daqqet il-God Save mal-wasla tal-Gvernatur u waqt li nżamm riċeviment għall-mistednin, il-Banda esegwiet programm mużikali li kien jinkludi siltiet mill-Prince Igor, l-1812, l-



Iċ-ċerimonja fl-1956 tal-Konsagrazzjoni tal-Każin lill-Qalb ta' Ġesu' u lill-Qalb ta' Marija mill-Arcisqof Gonzi

opri Iris, Nabucco u I Lombardi kif ukoll il-Kantata Lil San Gejtanu.

Fis-snin ta' wara il-format taċ-ċelebrazzjonijiet ftit inbidel sakemm qamet id-diffikulta' tat-traffiku. Kawża t'hekk il-marċ sar ghal xi żmien fi Pjazza San Pawl u wara l-ikla fil-bitha tal-Każin.

Iż-żmien kompli ghaddej u waslet is-sena 1981 meta l-Ghaqda San Gejtanu fakkret għeluq il-hamsa u sebghin sena mit-twaqqif tagħha. Iċ-ċelebrazzjonijiet li saru kienu speċjali u xierqa għat-tifkira ta' dan il-ġublew tad-djamanti. Dawn bdew il-Hadd, 21 ta' Ġunju u damu sejrin sal-Hadd, 28 ta' l-istess xahar. F'dawn il-festi ġew mistiedna jiehdu sehem il-baned San Ġużepp u Kuncizzjoni, il-Boy Scouts u Girl Guides tal-Hamrun u l-Banda tal-Forzi Armati. Kienet saret ukoll Quddiesa ta' Radd il-Ħajr u nghataw wirjiet mill-Arco Belles. Kien sar ukoll Dinner Dance kbir.

Il-qofol ta' dawn il-festi kien il-Kuncert Vokali u Strumentali li l-Banda San Gejtanu esegwiet fl-24 ta' Ġunju taht it-tmexxija tas-Surmast Nazzareno Mifsud. F'dan il-programm kienu ndaqqu s-siltiet Narcissus ta' Abela Scolaro, 75th Anniversary ta' Nazzareno Mifsud, La Traviata, Nabucco u I Lombardi ta' Verdi, La Gioconda ta' Ponchielli u l-Innu tal-Banda. Mal-Banda San



Il-Banda San Gejtanu waqt it-tifkira tal-75 Anniversarju fl-1981

Gejtanu dakinhar kienu hadu sehem għadd ta' kantanti fosthom is-soprano Catherine Gauci u t-tenur Andrew Sapiano u l-kor tal-Hamrun immexxi minn Dun Ġużepp Cachia.

Fis-snin ta' wara, l-Għaqda baqgħet tiċċelebra l-jum tal-24 ta' Ġunju b'għadd ta' attivitajiet u mas-snin dawn komplew jiehdu importanza kbira fil-kalendarju tal-Għaqda, b'għadd ta' inizzjattivi mehuda mill-Kummissjoni Żgħażaġh Tamlin u mill-Iskola tal-Mużika fi hdan l-Għaqda.

Fil-fatt il-Kummissjoni Żgħażaġh ta' kull sena qed torganizza Lejla Tamlija kbira fejn għadd ta' Imsieħba u l-familji tagħhom jiltaqgħu flimkien mal-Kumitat biex jiċċelebraw l-Anniversarju tal-Għaqda. Fl-1990 twaqqfet il-Mro. Joseph Abela Scolaro Shield li hija premju għall-Bandisti tal-Post li dejjem qed tkun ipprezentata lir-rebbieha fiċ-ċelebrazzjonijiet ta' l-Anniversarju. Fl-1998 żdied premju iehor, il-Mro. Nazzareno Mifsud Trophy, abbinat ma' l-istudenti fl-iskola tal-mużika li wkoll jiġi pprezentat fi żmien l-Anniversarju.

Fl-1996, l-Għaqda fakkret id-Disghin Anniversarju tagħha b'festi tassew kbar li bdew b'Kunċert fit-Teatru Manoel fil-festa ta' Santa Ċeċilja, komplew b'Kunċert kbir iehor f'Mejju fl-Istitut Kattoliku, Kunċert ta' Jum l-Anniversarju fi Triq il-Kbira quddiem il-Każin u Kunċert iehor fi żmien il-festa ta' San Gejtanu. Bejniet dawn l-erba' Kunċerti ta' l-aktar livell għoli, l-Għaqda organizzat għadd ta' attivitajiet oħra bħal Quddies ta' Radd il-Hajr, wirja dwar San Gejtanu, marċi minn baned mistiedna u attivitajiet sportivi. Harget ukoll għall-bejgħ għadd ta' sovenirs speċjali.

Kien fil-Kunċert fl-Istitut Kattoliku li l-Arkivju Mużikali tal-Għaqda stagħna b'kapolavur iehor permezz ta' l-Innu Tislima Lil San Gejtanu, kompożizzjoni tas-Surmast Ray Sciberras fuq versi tas-sur Anselm Sciberras. Dan l-innu hu mqassam f'seba' partijiet u ġie mfahħar bil-bosta mhux biss minn t-Tamlin iżda minn kull min jaf japprezza x-xogħol serju u artistiku.

Sena wara, fl-1997, l-Għaqda fakkret jum twelidha billi tellgħet Kunċert kbir fil-Każin fl-24 ta' Ġunju u dakinhar fakkret ukoll għeluq il-50 sena tal-Kantata Lil San Gejtanu tas-Surmast Joseph Abela Scolaro u Dun Frans Camilleri.

Il-Kunċert Mużikali b'tifkira ta' Jum it-Twaqqif baqa' jsir fil-Każin San Gejtanu u anke din is-sena stess, assistejna għal Kunċert mill-isbah li ttella' l-Hamis, 22 ta' Ġunju. Bħal kull sena inżammu wkoll attivitajiet oħra soċjali.

Nagħlaq billi ngħid li dan kollu juri ċar kemm l-24 ta' ĠUNJU, hu jum għażiż għall-Għaqda San Gejtanu. Hu jum San Ġwann, magħruf l-Għammiedi u żgur li ma kenitx kumbinazzjoni li kien f'jum l-Għammiedi li l-Għaqda twaqqfet u tghammadet bl-isem tant sabih ta' San Gejtanu u bl-għan tant nobbli ta' tixrid fost il-Hamruniżi ta' l-arti wisq sabiha tal-mużika.